

॥ श्री-स्कन्द-षष्ठी-पूजा ॥

॥ पूर्वाङ्गविघ्नेश्वरपूजा ॥

(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

(अप उपस्पृश्य, पुष्पाक्षतान् गृहीत्वा)

ममोपात्तसमस्त दुरितक्षयद्वारा

श्रीपरमेश्वरप्रीत्यर्थं करिष्यमाणस्य कर्मणः

निर्विघ्नेन परिसमाप्त्यर्थम् आदौ विघ्नेश्वरपूजां करिष्ये।

ॐ गुणानां त्वा गुणपतिः॑ हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अस्मिन् हरिद्राबिम्बे महागणपतिं ध्यायामि, आवाहयामि।

ॐ महागणपतये नमः आसनं समर्पयामि।

पादयोः पादं समर्पयामि। हस्तयोरर्घ्यं समर्पयामि।

आचमनीयं समर्पयामि।

ॐ भूर्भुवस्सुवः। शुद्धोदकस्नानं समर्पयामि।

स्नानानन्तरमाचमनीयं समर्पयामि।

वस्त्रार्थमक्षतान् समर्पयामि।

यज्ञोपवीताभरणार्थं अक्षतान् समर्पयामि।

दिव्यपरिमलगन्धान् धारयामि।

गन्धस्योपरि हरिद्राकुङ्कुमं समर्पयामि। अक्षतान् समर्पयामि।

पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|---------------------|--------------------------|
| 1. ॐ सुमुखाय नमः | 10. ॐ गणाध्यक्षाय नमः |
| 2. ॐ एकदन्ताय नमः | 11. ॐ फालचन्द्राय नमः |
| 3. ॐ कपिलाय नमः | 12. ॐ गजाननाय नमः |
| 4. ॐ गजकर्णकाय नमः | 13. ॐ वक्रतुण्डाय नमः |
| 5. ॐ लम्बोदराय नमः | 14. ॐ शूर्पकर्णाय नमः |
| 6. ॐ विकटाय नमः | 15. ॐ हेरम्बाय नमः |
| 7. ॐ विघ्नराजाय नमः | 16. ॐ स्कन्दपूर्वजाय नमः |
| 8. ॐ विनायकाय नमः | 17. ॐ सिद्धिविनायकाय नमः |
| 9. ॐ धूमकेतवे नमः | 18. ॐ विघ्नेश्वराय नमः |

नानाविधपरिमलपत्रपुष्पाणि समर्पयामि॥

धूपमाघ्रापयामि।

अलङ्कारदीपं सन्दर्शयामि।

नैवेद्यम्।

ताम्बूलं समर्पयामि।

कर्पूरनीराजनं समर्पयामि।

कर्पूरनीराजनानन्तरमाचमनीयं समर्पयामि।

वक्रतुण्डमहाकाय कोटिसूर्यसमप्रभ।

अविघ्नं कुरु मे देव सर्वकार्येषु सर्वदा॥

प्रार्थनाः समर्पयामि।

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

॥ प्रधान-पूजा — स्कन्द-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्तसमस्तदुरितक्षयद्वारा श्रीपरमेश्वरप्रीत्यर्थं शुभे शोभने मुहूर्ते
अद्यब्रह्मणः द्वितीयपराद्धे श्वेतवराहकल्पे वैवस्वतमन्वन्तरे अष्टाविंशतितमे
कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणेपार्श्वे
शकाब्दे अस्मिन् वर्तमाने व्यावहारिके प्रभवादि षष्टिसंवत्सराणां मध्ये ()¹
नाम संवत्सरे दक्षिनायने शरद्-ऋतौ तुला/वृश्चिक-मासे कार्तिक-शुक्लपक्षे
षष्ठ्यां शुभतिथौ (इन्दु / भौम / बुध / गुरु / भृगु / स्थिर / भानु)
वासरयुक्तायाम् ()² नक्षत्र ()³ नाम योग (कौलव/तैतिल) करण युक्तायां
च एवं गुण विशेषण विशिष्टायाम् अस्यां षष्ठ्यां शुभतिथौ

श्री-वल्ली-देवसेना-समेत-सुब्रह्मण्य-प्रीत्यर्थं प्रसाद-सिद्ध्यर्थम् अस्माकं
सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याणाम् अभिवृद्ध्यर्थं
धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्ट-
काम्यार्थसिद्ध्यर्थं मम इहजन्मनि पूर्वजन्मनि जन्मान्तरे च सम्पादितानां
ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां
सर्वेषां पापानां सद्यः अपनोदनद्वारा सकल-पापक्षयार्थं गो-भू-धन-धान्य-
पुत्र-पौत्रादि अनविच्छिन्न-सन्तति स्थिर-लक्ष्मी-कीर्ति-लाभ शत्रु-पराजयादि
सदभीष्ट-सिद्ध्यर्थं दिव्यज्ञान-सिद्ध्यर्थं

यावच्छक्ति-ध्यानावाहनादि षोडशोपचारैः कल्पोक्त-प्रकारेण श्री-वल्ली-
देवसेना-समेत-सुब्रह्मण्य-पूजाराधनं करिष्ये। तदङ्गं कलशपूजां च करिष्ये।

¹पृष्ठं ?? पश्यताम्

²पृष्ठं ?? पश्यताम्

³पृष्ठं ?? पश्यताम्

श्रीविघ्नेश्वराय नमः, यथास्थानं प्रतिष्ठापयामि।
(गणपति प्रसादं शिरसा गृहीत्वा)

॥ घण्टापूजा ॥

आगमार्थं तु देवानां गमनार्थं तु रक्षसाम्।
कुरु घण्टारवं तत्र देवताऽऽह्वानलाञ्छनम्॥

॥ कलशपूजा ॥

(कलशं गन्धपुष्पाक्षतैः अभ्यर्च्य)

गङ्गायै नमः। यमुनायै नमः। गोदावर्यै नमः। सरस्वत्यै नमः। नर्मदायै नमः।
सिन्धवे नमः। कावेर्यै नमः।
सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्।)

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥

(इति कलशजलेन सर्वोपकरणानि आत्मानं च प्रोक्ष्य।)

॥ आत्मपूजा ॥

आत्मने नमः, दिव्यगन्धान् धारयामि।

॥ मण्टप-पूजा ॥

ॐ ह्रीं श्रीं मण्डूकादि-परतत्त्वात्म-पर्यन्त-पीठ-शक्ति-देवताभ्यो नमः।
 ॐ ह्रीं श्रीं शं शकुन्यै नमः।
 ॐ ह्रीं श्रीं रं रेवत्यै नमः।
 ॐ ह्रीं श्रीं पूं पूताय नमः।
 ॐ ह्रीं श्रीं मं महापूतायै नमः।
 ॐ ह्रीं श्रीं निं निशीथिन्यै नमः।
 ॐ ह्रीं श्रीं मां मालिन्यै नमः।
 ॐ ह्रीं श्रीं शीं शीतलायै नमः।
 ॐ ह्रीं श्रीं शुं शुद्धायै नमः।
 ॐ ह्रीं श्रीं विं विश्वतोमुख्यै नमः।

षोडशोपचारपूजा

सिन्धूरारुणमिन्दुकान्तिवदनं केयूरहारादिभिः
 दिव्यैराभरणैर्विभूषिततनुं स्वर्गादिसौख्यप्रदम्।
 अम्भोजाभयशक्तिकुक्कुटधरं रक्ताङ्गराकोज्ज्वलं
 सुब्रह्मण्यमुपास्महे प्रणमतां भीतिप्रणाशोद्यतम्॥

अस्मिन् कुम्भे सपरिवारं
 श्री-वल्ली-देवसेना-समेत-सुब्रह्मण्य-स्वामिनम् ध्यायामि।

षड्वक्त्रं शिखिवाहनं त्रिनयनं चित्राम्बरालङ्कृतम्
 वज्रं शक्तिमसिं त्रिशूलमभयं खेटं धनुश्चक्रकम्।
 पाशं कुक्कुटमङ्कुशं च वरदं दोर्भिर्दधानं सदा
 ध्यायेदीप्सितसिद्धिदं शिवसुतं स्कन्दं सुराराधितम्॥

अस्मिन् कुम्भे सपरिवारं
 श्री-वल्ली-देवसेना-समेत-सुब्रह्मण्य-स्वामिनम् आवाहयामि।

आवाहिता भव। संस्थापिता भव।
 सन्निहिता भव। सन्निरुद्धा भव।
 अवकुण्ठिता भव। सुप्रीता भव।
 सुप्रसन्ना भव। वरदा भव।

स्वामिन् सर्वजगन्नाथ यावत्पूजावसानकम्।
 तावत् त्वं प्रीतिभावेन दीपेऽस्मिन् सन्निधिं कुरु॥

देवदेव महाराज प्रियेश्वर प्रजापते।
 आसनं दिव्यमीशान दास्येयं परमेश्वर॥

श्री-वल्ली-देवसेना-समेत-सुब्रह्मण्य-स्वामिने नमः आसनं समर्पयामि।

यद्भक्तिलेशसम्पर्कात् परमानन्दविग्रह।
 तस्मै ते शरणाब्जाय पाद्यं शुद्धाय कल्पये॥

श्री-वल्ली-देवसेना-समेत-सुब्रह्मण्य-स्वामिने नमः पाद्यं समर्पयामि।

तापत्रयहरं दिव्यं परमानन्दलक्षणम्।
 तापत्रयविनिर्मुक्तं तवार्घ्यं कल्पयाम्यहम्॥

श्री-वल्ली-देवसेना-समेत-सुब्रह्मण्य-स्वामिने नमः अर्घ्यं समर्पयामि।

वेदानामपि वेद्याय देवानां देवतात्मने।
 आचामं कल्पयामीश शुद्धानां शुद्धिहेतवे॥

श्री-वल्ली-देवसेना-समेत-सुब्रह्मण्य-स्वामिने नमः आचमनीयं समर्पयामि।

तरुपुष्पसमुद्भूतं सुस्वादु मधुरं मधु।
 तेजःपुष्टिकरं दिव्यं प्रतिगृह्णीष्व देवेश॥

श्री-वल्ली-देवसेना-समेत-स्सुब्रह्मण्य-स्वामिने नमः मधुपर्कं समर्पयामि।

पयोदधिघृतं चैव मधु च शर्करायुतम्।
 पञ्चामृतं मयाऽऽनीतं स्नानार्थं प्रतिगृह्यताम्॥

श्री-वल्ली-देवसेना-समेत-सुब्रह्मण्य-स्वामिने नमः पञ्चामृत-स्नानं समर्पयामि।

कामधेनुसमुत्पन्नं सर्वेषां जीवनं परम्।
पावनं यज्ञहेतुश्च पयः स्नानार्थमर्पितम्॥

श्री-वल्ली-देवसेना-समेत-सुब्रह्मण्य-स्वामिने नमः क्षीरस्नानं समर्पयामि।

भागीरथी यमुना चैव गौतमी च सरस्वती।
तासां सुसलिलमादाय करोमि त्वामभिषेचनम्॥

श्री-वल्ली-देवसेना-समेत-सुब्रह्मण्य-स्वामिने नमः स्नानं समर्पयामि।

स्नानान्तरमाचमनीयं समर्पयामि।

सर्वभूषाधिके सौम्ये लोकलज्जानिवारणे।
मयोपपादिते तुभ्यं वाससी प्रतिगृह्यताम्॥

श्री-वल्ली-देवसेना-समेत-सुब्रह्मण्य-स्वामिने नमः वस्त्रं समर्पयामि।

नवभिस्तन्तुभिर्युक्तं त्रिगुणं देवतात्मकम्।
उपवीतं प्रदास्यामि गृहाण परमेश्वर॥

श्री-वल्ली-देवसेना-समेत-सुब्रह्मण्य-स्वामिने नमः यज्ञोपवीतं समर्पयामि।

मुक्ता-माणिक्य-वैडूर्य-रत्न-हेमादि-निर्मितम्।
नानाभरणं दास्यामि स्वीकुरुष्व दयानिधे॥

श्री-वल्ली-देवसेना-समेत-सुब्रह्मण्य-स्वामिने नमः नवमणि-मकुटादि
नानाभरणम् समर्पयामि।

चन्दनागरुकर्पूरकस्तूरीकुङ्कुमान्वितम् ।
विलेपनं सुरश्रेष्ठ प्रीत्यर्थं प्रतिगृह्यताम्॥

श्री-वल्ली-देवसेना-समेत-सुब्रह्मण्य-स्वामिने नमः गन्धान् धारयामि।
गन्धस्योपरि हरिद्रा-कुङ्कुमं समर्पयामि।

अक्षतांश्च सुरश्रेष्ठ कुङ्कुमाक्ता सुशोभिताः।
मया निवेदिता भक्त्या गृह्यतां परमेश्वर॥

श्री-वल्ली-देवसेना-समेत-सुब्रह्मण्य-स्वामिने नमः अक्षतान् समर्पयामि।

मन्दार-पारिजाताब्ज-केतक्युत्पल-पाटलैः ।

मल्लिका-जाति-वकुलैः पुष्पैस्त्वां पूजयाम्यहम्॥

श्री-वल्ली-देवसेना-समेत-सुब्रह्मण्य-स्वामिने नमः मल्लिकादि-सर्वर्तु-पुष्पमालाः
समर्पयामि।

॥ अङ्गपूजा ॥

- | | |
|----------------------------------|-----------------------|
| १. शरवणोद्धृताय नमः | — पादौ पूजयामि। |
| २. रौद्रेयाय नमः | — जङ्घे पूजयामि। |
| ३. सहस्रपदे नमः | — जानुनी पूजयामि। |
| ४. भयनाशनाय नमः | — ऊरू पूजयामि। |
| ५. बालग्रहाच्छाटनाय नमः | — मेढ्रं पूजयामि। |
| ६. भक्तपालनाय नमः | — गुह्यं पूजयामि। |
| ७. गुणनिधये नमः | — कटिं पूजयामि। |
| ८. महनीयाय नमः | — नाभिं पूजयामि। |
| ९. सर्वाभीष्टप्रदाय नमः | — हृदयं पूजयामि। |
| १०. विशालवक्षसे नमः | — वक्षस्थलं पूजयामि। |
| ११. शक्तिधराय नमः | — हस्तान् पूजयामि। |
| १२. अभयप्रदानाय नमः | — बाहून् पूजयामि। |
| १३. नीलकण्ठ-तनयाय नमः | — कण्ठान् पूजयामि। |
| १४. पतित-पावनाय नमः | — चुबुकानि पूजयामि। |
| १५. पुरुष-श्रेष्ठाय नमः | — नासिकानि पूजयामि। |
| १६. कमललोचनाय नमः | — लोचनानि पूजयामि। |
| १७. पुण्यमूर्तये नमः | — श्रोत्राणि पूजयामि। |
| १८. कस्तूरी-तिलकाञ्चित-फालाय नमः | — ललाटानि पूजयामि। |
| १९. षडाननाय नमः | — मुखानि पूजयामि। |
| २०. त्रिलोकगुरवे नमः | — ओष्ठानि पूजयामि। |

२२. सहस्रशीर्ष्णे नमः — शिरांसि पूजयामि।
 २३. भस्मोद्धूलित-विग्रहाय नमः — सर्वाण्यङ्गानि पूजयामि।

॥ षोडश-नामपूजा ॥

- | | |
|----------------------------|-------------------------|
| 1. ॐ ज्ञानशक्त्यात्मने नमः | 9. ॐ षण्मुखाय नमः |
| 2. ॐ स्कन्दाय नमः | 10. ॐ कुक्कुटध्वजाय नमः |
| 3. ॐ अग्निभुवे नमः | 11. ॐ शक्तिधराय नमः |
| 4. ॐ बाहुलेयाय नमः | 12. ॐ गुहाय नमः |
| 5. ॐ गाङ्गेयाय नमः | 13. ॐ ब्रह्मचारिणे नमः |
| 6. ॐ शरवणोद्धवाय नमः | 14. ॐ षण्मातुराय नमः |
| 7. ॐ कार्तिकेयाय नमः | 15. ॐ क्रौञ्चभिन्ने नमः |
| 8. ॐ कुमाराय नमः | 16. ॐ शिखिवाहनाय नमः |

॥ सुब्रह्मण्याष्टोत्तरशतनामावलिः ॥

स्कन्दाय नमः
 गुहाय नमः
 षण्मुखाय नमः
 फालनेत्रसुताय नमः
 प्रभवे नमः
 पिङ्गलाय नमः
 कृत्तिकासूनवे नमः
 शिखिवाहाय नमः
 द्विषड्भुजाय नमः
 द्विषण्णेत्राय नमः
 शक्तिधराय नमः

पिशिताशप्रभञ्जनाय नमः
 तारकासुरसंहारिणे नमः
 रक्षोबलविमर्दनाय नमः
 मत्ताय नमः
 प्रमत्ताय नमः
 उन्मत्ताय नमः
 सुरसैन्यसुरक्षकाय नमः
 देवसेनापतये नमः
 प्राज्ञाय नमः
 कृपालवे नमः
 भक्तवत्सलाय नमः

उमासुताय नमः
 शक्तिधराय नमः
 कुमाराय नमः
 क्रौञ्चदारणाय नमः
 सेनानिने नमः
 अग्निजन्मने नमः
 विशाखाय नमः
 शङ्करात्मजाय नमः
 शिवस्वामिने नमः
 गणस्वामिने नमः
 सर्वस्वामिने नमः
 सनातनाय नमः
 अनन्तमूर्तये नमः
 अक्षोभ्याय नमः
 पार्वतीप्रियनन्दनाय नमः
 गङ्गासुताय नमः
 शरोद्भूताय नमः
 आहूताय नमः
 पावकात्मजाय नमः
 जृम्भाय नमः
 प्रजृम्भाय नमः
 उज्जृम्भाय नमः
 कमलासनसंस्तुताय नमः
 एकवर्णाय नमः
 द्विवर्णाय नमः
 त्रिवर्णाय नमः
 सुमनोहराय नमः

३०

४०

चतुर्वर्णाय नमः
 पञ्चवर्णाय नमः
 प्रजापतये नमः
 अहस्पतये नमः
 अग्निगर्भाय नमः
 शमीगर्भाय नमः
 विश्वरेतसे नमः
 सुरारिघ्ने नमः
 हरिद्वर्णाय नमः
 शुभकराय नमः
 वटवे नमः
 पटुवेषभृते नमः
 पूष्णे नमः
 गभस्तये नमः
 गहनाय नमः
 चन्द्रवर्णाय नमः
 कलाधराय नमः
 मायाधराय नमः
 महामायिने नमः
 कैवल्याय नमः
 शङ्करात्मजाय नमः
 विश्वयोनये नमः
 अमेयात्मने नमः
 तेजोयोनये नमः
 अनामयाय नमः
 परमेष्ठिने नमः
 परब्रह्मणे नमः

५०

६०

७०

वेदगर्भाय नमः
 विराड्भुताय नमः
 पुलिन्दकन्याभर्त्रे नमः
 महासारस्वतावृताय नमः
 आश्रिताखिलदात्रे नमः
 चोरघ्नाय नमः
 रोगनाशनाय नमः
 अनन्तमूर्तये नमः
 आनन्दाय नमः
 शिखण्डिने नमः
 कृतकेतनाय नमः
 डम्भाय नमः
 परमडम्भाय नमः
 महाडम्भाय नमः
 वृषाकपये नमः
 कारणोत्पत्ति-देहाय नमः

८०

९०

कारणातीत-विग्रहाय नमः
 अनीश्वराय नमः
 अमृताय नमः
 प्राणाय नमः
 प्राणायामपरायणाय नमः
 विरुद्धहन्त्रे नमः
 वीरघ्नाय नमः
 रक्तश्यामगलाय नमः
 सुब्रह्मण्याय नमः
 गुहाय नमः
 प्रीताय नमः
 ब्रह्मण्याय नमः
 ब्राह्मणप्रियाय नमः
 वंशवृद्धिकराय नमः
 वेदवेद्याय नमः
 अक्षयफलप्रदाय नमः

१००

॥इति श्री सुब्रह्मण्याष्टोत्तरशतनामावलि: सम्पूर्णा॥

॥ वल्ल्ही अष्टोत्तरशतनामावलि: ॥

महावल्ल्यै नमः
 वन्द्यायै नमः
 वनवासायै नमः
 वरलक्ष्म्यै नमः
 वरप्रदायै नमः
 वाणीस्तुतायै नमः

वीतमोहायै नमः
 वामदेवसुतप्रियायै नमः
 वैकुण्ठतनयायै नमः
 वर्यायै नमः
 वनेचरसमादृतायै नमः
 दयापूर्णायै नमः

१०

दिव्यरूपायै नमः
 दारिद्र्यभयनाशिन्यै नमः
 देवस्तुतायै नमः
 दैत्यहृत्र्यै नमः
 दोषहीनायै नमः
 दयाम्बुधये नमः
 दुःखहृत्र्यै नमः
 दुष्टदूरायै नमः
 दुरितघ्न्यै नमः
 दुरासदायै नमः
 नाशहीनायै नमः
 नागनुतायै नमः
 नारदस्तुतवैभवायै नमः
 लवलीकुञ्जसम्भूतायै नमः
 ललितायै नमः
 ललनोत्तमायै नमः
 शान्तदोषायै नमः
 शर्मदात्र्यै नमः
 शरजन्मकुटुम्बिन्यै नमः
 पद्मिन्यै नमः
 पद्मवदनायै नमः
 पद्मनाभसुतायै नमः
 परायै नमः
 पूर्णरूपायै नमः
 पुण्यशीलायै नमः
 प्रियङ्गुवनपालिन्यै नमः
 सुन्दर्यै नमः

२०

३०

सुरसंस्तुतायै नमः
 सुब्रह्मण्यकुटुम्बिन्यै नमः
 मान्यायै नमः
 मनोहरायै नमः
 मायायै नमः
 महेश्वरसुतप्रियायै नमः
 कुमार्यै नमः
 करुणापूर्णायै नमः
 कार्तिकेयमनोहरायै नमः
 पद्मनेत्रायै नमः
 परानन्दायै नमः
 पार्वतीसुतवल्लभायै नमः
 महादेव्यै नमः
 महामायायै नमः
 मल्लिकाकुसुमप्रियायै नमः
 चन्द्रवक्त्रायै नमः
 चारुरूपायै नमः
 चाम्पेयकुसुमप्रियायै नमः
 गिरिवासायै नमः
 गुणनिधये नमः
 गतावन्यायै नमः
 गुहप्रियायै नमः
 कलिहीनायै नमः
 कलारूपायै नमः
 कृत्तिकासुतकामिन्यै नमः
 गतदोषायै नमः
 गीतगुणायै नमः

४०

५०

६०

गङ्गाधरसुतप्रियायै नमः
 भद्ररूपायै नमः
 भगवत्यै नमः
 भाग्यदायै नमः ७०
 भवहारिण्यै नमः
 भवहीनायै नमः
 भव्यदेहायै नमः
 भवात्मजमनोहरायै नमः
 सौम्यायै नमः
 सर्वेश्वर्यै नमः
 सत्यायै नमः
 साध्व्यै नमः
 सिद्धसमर्चितायै नमः
 हानिहीनायै नमः ८०
 हरिसुतायै नमः
 हरसूनुमनःप्रियायै नमः
 कल्याण्यै नमः
 कमलायै नमः
 कल्यायै नमः
 कुमारसुमनोहरायै नमः
 जन्महीनायै नमः

जन्महृत्र्यै नमः
 जनार्दनसुतायै नमः
 जयायै नमः ९०
 रमायै नमः
 रामायै नमः
 रम्यरूपायै नमः
 राज्ञ्यै नमः
 राजवरादृतायै नमः
 नीतिज्ञायै नमः
 निर्मलायै नमः
 नित्यायै नमः
 नीलकण्ठसुतप्रियायै नमः
 शिवरूपायै नमः १००
 सुधाकारायै नमः
 शिखिवाहनवल्लभायै नमः
 व्याधात्मजायै नमः
 व्याधिहृत्र्यै नमः
 विविधागमसंस्तुतायै नमः
 हर्षदात्र्यै नमः
 हरिभवायै नमः
 हरसूनुप्रियङ्गनायै नमः

॥इति श्री वल्ल्यष्टोत्तरशतनामावलिः सम्पूर्णा॥

॥देवसेना अष्टोत्तरशतनामावलिः॥

देवसेनायै नमः
 देवलोकजनन्यै नमः
 दिव्यसुन्दर्यै नमः
 देवपूज्यायै नमः
 दयारूपायै नमः
 दिव्याभरणभूषितायै नमः
 दारिद्र्यनाशिन्यै नमः
 देव्यै नमः
 दिव्यपङ्कजधारिण्यै नमः
 दुःस्वप्ननाशिन्यै नमः
 दुष्टशमन्यै नमः
 दोषवर्जितायै नमः
 पीताम्बरायै नमः
 पद्मवासायै नमः
 परानन्दायै नमः
 परात्परायै नमः
 पूर्णायै नमः
 परमकल्याण्यै नमः
 प्रकटायै नमः
 पापनाशिन्यै नमः
 प्राणेश्वर्यै नमः
 परायै शक्त्यै नमः
 परमायै नमः
 परमेश्वर्यै नमः
 महावीर्यायै नमः
 महाभोगायै नमः
 महापूज्यायै नमः

१०

२०

महाबलायै नमः
 माहेन्द्र्यै नमः
 महत्यै नमः
 मायायै नमः
 मुक्ताहारविभूषितायै नमः
 ब्रह्मानन्दायै नमः
 ब्रह्मरूपायै नमः
 ब्रह्माण्यै नमः
 ब्रह्मपूजितायै नमः
 कार्तिकेयप्रियायै नमः
 कान्तायै नमः
 कामरूपायै नमः
 कलाधरायै नमः
 विष्णुपूज्यायै नमः
 विश्ववेद्यायै नमः
 वेदवेद्यायै नमः
 वज्रिजातायै नमः
 वरप्रदायै नमः
 विशाखकान्तायै नमः
 विमलायै नमः
 विशालाक्ष्यै नमः
 सत्यसन्धायै नमः
 सत्प्रभावायै नमः
 सिद्धिदायै नमः
 स्कन्दवल्लभायै नमः
 सुरेश्वर्यै नमः
 सर्ववन्द्यायै नमः

३०

४०

५०

सुन्दर्यै नमः		शर्मदायै नमः	
साम्यवर्जितायै नमः		शक्रतनयायै नमः	
हतदैत्यायै नमः		शङ्करात्मजवल्लभायै नमः	
हानिहीनायै नमः		शुभायै नमः	
हर्षदात्र्यै नमः		शुभप्रदायै नमः	
हतासुरायै नमः	६०	शुद्धायै नमः	
हितकर्त्र्यै नमः		शरणागतवत्सलायै नमः	
हीनदोषायै नमः		मयूरवाहनदयितायै नमः	
हेमाभायै नमः		महामहिमशालिन्यै नमः	९०
हेमभूषणायै नमः		मदहीनायै नमः	
लयहीनायै नमः		मातृपूज्यायै नमः	
लोकवन्द्यायै नमः		मन्मथारिसुतप्रियायै नमः	
ललितायै नमः		गुणपूर्णायै नमः	
ललनोत्तमायै नमः		गणाराध्यायै नमः	
लम्बवामकरायै नमः		गौरीसुतमनःप्रियायै नमः	
लभ्यायै नमः	७०	गतदोषायै नमः	
लज्जाढ्यायै नमः		गतावद्यायै नमः	
लाभदायिन्यै नमः		गङ्गाजातकुटुम्बिन्यै नमः	
अचिन्त्यशक्त्यै नमः		चतुरायै नमः	१००
अचलायै नमः		चन्द्रवदनायै नमः	
अचिन्त्यरूपायै नमः		चन्द्रचूडभवप्रियायै नमः	
अक्षरायै नमः		रम्यरूपायै नमः	
अभयायै नमः		रमावन्द्यायै नमः	
अम्बुजाक्ष्यै नमः		रुद्रसूनुमनःप्रियायै नमः	
अमराराध्यायै नमः		मङ्गलायै नमः	
अभयदायै नमः	८०	मधुरालापायै नमः	
असुरभीतिदायै नमः		महेशतनयप्रियायै नमः	

॥इति श्री देवसेना अष्टोत्तरशतनामावलिः सम्पूर्णा॥

श्री-वल्ली-देवसेना-समेत-सुब्रह्मण्य-स्वामिने नमः
नानाविध-परिमल-पत्र-पुष्पाणि समर्पयामि।

दशाङ्गं च पटीरं च एला-कुङ्कुम-संयुतम्।
धूपं गृहाण देवेश सुब्रह्मण्य नमोऽस्तु ते॥

श्री-वल्ली-देवसेना-समेत-सुब्रह्मण्य-स्वामिने नमः धूपम् आघ्रापयामि।

इन्द्रर्कवहिनेत्राय देवसेनापतये नमः।
घृतवर्तिसुसंयुक्तं दीपोऽयम् अवलोक्यताम्॥

श्री-वल्ली-देवसेना-समेत-सुब्रह्मण्य-स्वामिने नमः दीपं दर्शयामि।
धूप-दीपानन्तरम् आचमनीयं समर्पयामि।

सत्पात्रसिद्धं सुहविर्विविधानेक-भक्षणम्।
निवेदयामि देवेश सानुगाय गृहाण तत्॥१॥

श्री-वल्ली-देवसेना-समेत-सुब्रह्मण्य-स्वामिने नमः () महानैवेद्यं निवेदयामि।
मध्ये मध्ये अमृतपानीयं समर्पयामि। हस्त-प्रक्षालनं समर्पयामि। गण्डूषं
समर्पयामि। पुनः हस्त-प्रक्षालनं समर्पयामि। पाद-प्रक्षालनं समर्पयामि।
आचमनीयं समर्पयामि।

पूगीफलसमायुक्तं नागवल्लीदलैर्युतम्।
कर्पूरचूर्णसंयुक्तं ताम्बूलं प्रतिगृह्यताम्॥

श्री-वल्ली-देवसेना-समेत-सुब्रह्मण्य-स्वामिने नमः ताम्बूलं समर्पयामि।

नीराजनं देवदेव सूर्यकोटि-समप्रभ।
अहं भक्त्या प्रदास्यामि स्वीकुरुष्व दयानिधे॥

श्री-वल्ली-देवसेना-समेत-सुब्रह्मण्य-स्वामिने नमः कर्पूर-नीराजनं दर्शयामि।
पुष्पाञ्जलिं समर्पयामि। आचमनीयं समर्पयामि। रक्षां धारयामि।

सर्व-पापौघ-विध्वंस साक्षाद्धर्मस्वरूपक।
पुष्पाञ्जलिं प्रदास्यामि गृहाण भुवनेश्वर॥

श्री-वल्ली-देवसेना-समेत-सुब्रह्मण्य-स्वामिने नमः मन्त्रपुष्पाञ्जलिं समर्पयामि।
स्वर्णपुष्पं समर्पयामि।

यानि कानि च पापानि जन्मान्तरकृतानि च।
तानि तानि विनश्यन्ति प्रदक्षिण पदे पदे॥
षण्मुखं पार्वतीपुत्रं क्रौञ्चशैलविमर्दनम्।
देवसेनापतिं देवं स्कन्दं वन्दे शिवात्मजम्॥

तारकासुर-हन्तारं मयूरोपरि संस्थितम्।
शक्तिपाणिं च देवेशं स्कन्दं वन्दे शिवात्मजम्॥

श्री-वल्ली-देवसेना-समेत-सुब्रह्मण्य-स्वामिने नमः प्रदक्षिण-नमस्कारान्
समर्पयामि।

नमः केकिने शक्तये चापि तुभ्यम्
नमश्छाग तुभ्यं नमः कुक्कुटाय।
नमः सिन्धवे सिन्धुदेशाय तुभ्यम्
पुनः स्कन्दमूर्ते नमस्ते नमोऽस्तु॥

जयाऽऽनन्दभूमन् जयापारधामन्
जयामोघकीर्ते जयाऽऽनन्दमूर्ते।
जयाऽऽनन्दसिन्धो जयाशेषबन्धो
जय त्वं सदा मुक्तिदानेशसूनो॥

श्री-वल्ली-देवसेना-समेत-सुब्रह्मण्य-स्वामिने नमः प्रार्थनाः समर्पयामि।

श्री-वल्ली-देवसेना-समेत-सुब्रह्मण्य-स्वामिने नमः छत्रं समर्पयामि।
चामरयुगलं वीजयामि।

दर्पणं दर्शयामि। गीतं श्रावयामि।

नृत्यं दर्शयामि। आन्दोलिकाम् आरोहयामि।

गजम् आरोहयामि। अश्वम् आरोहयामि।

रथम् आरोहयामि। समस्त-राजोपचार-देवोपचार-पूजाः समर्पयामि।

॥ अर्घ्यप्रदानम् ॥

ममोपात्त समस्तदुरितक्षयद्वारा श्रीपरमेश्वरप्रीत्यर्थम् स्कन्दषष्ठी-पुण्यकाले
श्री-सुब्रह्मण्य-पूजान्ते अर्घ्यप्रदानं करिष्ये॥

दत्त्वाऽर्घ्यं कार्तिकेयाय स्थित्वा वै दक्षिणामुखः।
दध्ना घृतोदकैः पुष्पैर्मन्त्रेणानेन सुव्रत॥

सप्तर्षिदारज स्कन्द स्वाहापतिसमुद्भवा।
रुद्रार्यमाग्निज विभो गङ्गागर्भ नमोऽस्तु ते।
प्रीयतां देवसेनानीः सम्पादयतु हृद्गतम्॥

श्री-वल्ली-देवसेना-समेत-सुब्रह्मण्य-स्वामिने नमः,
इदमर्घ्यमिदमर्घ्यमिदमर्घ्यम्॥

दत्त्वा विप्राय चाऽऽत्मानं यच्चान्यदपि विद्यते।
पश्चाद्भुङ्क्ते त्वसौ रात्रौ भूमिं कृत्वा तु भाजनम्॥

[श्रीभविष्ये महापुराणे शतार्धसाहस्र्यां संहितायां ब्राह्मेपर्वणि पञ्चमीकल्पे
षष्ठीकल्पवर्णनं नाम एकोनचत्वारिंशोऽध्यायः॥]

अनेन अर्घ्यप्रदानेन भगवान् सर्वात्मकः
श्री-वल्ली-देवसेना-समेत-सुब्रह्मण्य-स्वामिनः प्रीयन्ताम्।

हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥

स्कन्दषष्ठी-पुण्यकाले अस्मिन् मया क्रियमाण
श्री-सुब्रह्मण्यपूजायां यद्देयमुपायनदानं तत्प्रत्यायाम्नार्थं हिरण्यं
श्री-वल्ली-देवसेना-समेत-सुब्रह्मण्य-स्वामिनः प्रीतिं कामयमानः
मनसोद्दिष्टाय ब्राह्मणाय सम्प्रददे नमः न मम।

अनया पूजया श्री-वल्ली-देवसेना-समेत-सुब्रह्मण्य-स्वामिनः प्रीयन्ताम्।

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥
ॐ तत्सद्ब्रह्मार्पणमस्तु।